

Script of Morning Gojri News Bulletin 20 April 2025 at 1015Hrs

مارننگ گو جری نیوز بلیٹن مورخہ 20 اپریل 2025

یوہ آکا شوانی جموں ہے محمد امین انجم تیں خبر سنو۔

LG Peace

لیفٹنٹ گورنر منوج سنہا نے زور پایو ہے جے چل رہی کوششاں نال اگلا 6 مہیناں مانہہ جموں کشمیر غے اندر امن پوری طرح نال بحال ہو جائے گو۔ وائی پی او گلوبل نامی تنظیم غا ممبراں نال خطاب کرتاں واں موصوف نے کہیو جے انتظامیہ امن خریدن واسطے نہیں بلکہ دیرپا امن قائم کرن ور توجہ مرکوز کیا واں ہے۔ انہاں نے کہیو جے جموں کشمیر پولیس تے حفاظتی دستا دہشت گردی اور اس غو ماحول ختم کرن واسطے نالے پائدار امن یقینی بنان اور بشمول ترقی غی خاطر انتھک کوشش کر رہیا این۔ اس موقع ور لیفٹنٹ گورنر نے وزیر اعظم نریندر مودی غی قیادت مانہہ یوٹی مانہہ آئیں تبدیلیں وی اُجاگر کیں۔

LG Sufisim

لیفٹنٹ گورنر منوج سنہا نے کہیو ہے جے تصوف سماج مانہہ امن پیار تے اتحاس غا طاقتور رستہ غی نمائندگی کرے۔ ویں سرینگر مانہہ اک صوفی کافر نس سنگ خطاب کر رہیا تھا۔ انہاں نے زور پایو جے تصوف نا صرف اک روحانی مشق ہے بلکہ زندگی واسطے راہ ہے۔ جہیزو ہمدردی اندرونی طہارت اور ہم آہنگی ناہے باہو دے۔ تشدد اور انتہا پسندی غو مقابلو کرن واسطے تصوف غو کردار اُجاگر کرتاں واں لیفٹنٹ گورنر منوج سنہا نے کہیو جے شاعری موسیقی اور روحانی اظہار غے ذریعے صوفی تعلیمات دوری کھٹ کرن اور سماج مانہہ ہور بیداری پیدا کرن آلے پاسے مضبوط کوشش ہیں۔

CM Mos Kathua

وزیر اعلیٰ عمر عبداللہ نے زور پایو ہے جے جموں کشمیر غی ترقی، جموں کشمیر سرکار تے مرکزی حکومت بشکار تعاون ور منحصر ہے۔ ضلع کٹھوعہ مانہہ مرکزی وزیر ڈاکٹر جنتندر سنگھ غے ہمراہ اک کثیر منزلہ پارکینگ کمپلیکس غو افتتاح کرتاں واں انہاں نے لوکاں غی بہبود بارے کلیدی ترجیحات اُجاگر کیں۔ اس موقع ور وزیر اعلیٰ عمر عبداللہ نے مرکز نال تال میل جاری رکھن غی یقین دہانی کرائی، تانجے جموں کشمیر

مانہہ عالمی سطح غو بنیا دی ڈھانچو تعمیر کیو جا سکے۔ تے مستقبل مانہہ یوٹی مانہہ آئی پی ایل غو تصور کیو۔ اسے دوران مرکزی وزیر ڈاکٹر جتندر سنگھ نے کہیو جے پا رکینگ کمپلیکس ٹریفک غا سلسلہ مانہہ شہر مانہہ گڈیاں لاریاں واسطے اک نمایاں آسانی متوقع ہے۔ انہاں نے فر پکو کیو جے سرکار عام لوکاں واسطے شہری بنیا دی ڈھانچو بہتر بنان واسطے وعدہ غی پابند ہے۔

Service Provider Amarnath

محنت بارے محکمہ نے شری امرناتھ جی یا ترا 2025 غا سلسلہ مانہہ خدمات دین آلاں واسطے اندراج غی کاروائی شروع کر دتی ہے۔ اس سلسلہ مانہہ اسسٹینٹ لیبر کمشنر غا دفتر مانہہ امداد تے اندراج آلو اک تھڑو قائم کیو گیو ہے۔ یوہ مرکز لیبر سرائی ڈوگرہ حال جموں مانہہ قائم کیو گیو، تانجے اندراجی کاروائی مانہہ سہولت دتی جا سکے۔ اسسٹینٹ لیبر کمشنر رُپالی جسروٹیہ نے تمام گھوڑا خچراں، پالکی آلاں تے پٹھواں وغیراں نانہہ اپیل کی ہے جے وے جلدی تیں جلدی اپنی اندراجی کاروائی مکمل کریں۔ یاہ کاروائی مفت دستیاب ہے تے اس سلسلہ مانہہ تصدیق واسطے شناخت ضروری ہے۔ واضع رہ جے اس سلسلہ مانہہ ویلے سر اندراج ور زور پایو گیو ہے، تانجے کسے قسم غی بے آرامی تیں دور رہیو جا سکے، نالے سالانہ یا ترا غا سلسلہ مانہہ شفاف تال میل یقینی بنایو جا سکے۔

Earthquake Meeting

قدرتی آفات تیں بچاؤ بارے محکمہ غا پرنسپل سیکریٹری نے سول سیکریٹریٹ جموں مانہہ اک جائزہ میٹنگ منعقد کی۔ میٹنگ غو مقصد جموں کشمیر مانہہ بھونچال غو خطرو کھٹ کرنو تھو۔ میٹنگ مانہہ بکھ بکھ محکماں تیں معروف اداراں تے عہدیداراں نے حصو لیو۔ اس موقع ور پرنسپل سیکریٹری نے فعال منصوبہ بندی مشق اور اگلی صف مانہہ کم کرن آلا ورکراں غی تربیت ور زور پایو۔ انہاں نے تمام محکماں مانہہ بھونچال انتظام منصوباں اور بیداری مہماں واسطے کہیو۔

Lightning Reasi

ضلع ریاسی گا ڈھنسل گراں مانہہ کل آسمانی بجلی پین غی وجہ نال 2 خانہ بدوش ہلاک اور تقریباً 40 بھیڑ بکری ماری گئیں۔ مہلوک غی پچھان محمد رشید اور شہباز بیگم غے طور ہوئی ہے۔ جہیڑا دھروٹ گراں تیں تھا جت اک طوفان غے دوران آسمانی بجلی پے گئی۔ اک ہور گرائیں گلزار زخمی ہو گیو تے اس ویلے طبی دیکھ بھال مانہہ چل رہیو

بے۔ اسے دوران ضلع راجوری تے پونچھ مانہہ آندھی جھکھڑ تے این غی وجہ نال 100 تیں متا گھراں، سکولی عمارتاں، پھل دار بوٹاں تے فصل نانہہ نقصان پُجیو۔ رُکھ بوٹا پٹو جان اور کھمباں نانہہ نقصان پُجن غا نتیجہ مانہہ بجلی سپلائی مانہہ کھودل پئی ہے۔ لوکاں نے سرکار نانہہ اپیل کی ہے جے فوری طور ور امداد دتی جائے۔

Highway closed

جموں سرینگر قومی شاہراہ این ایچ 44 دوہاں پاساں تیں گڈیاں غی او جائی واسطے بند ہے۔ ایسو زمین کھسکن اور لاس پسی ہے جان غا نتیجہ مانہہ کیو گیو ہے۔ حُکام نے مسافراں نانہہ مشورو دتو ہے جے ویں موسم مانہہ بہتری آن تے سڑک صاف ہون تک این ایچ 44 ور سفر کرن تیں پرہیز کریں۔

Accident Samba

ضلع سانبہ مانہہ اج سویرے 2 افراد ہلاک تے 1 اُس ویلے زخمی ہو گیو جد جموں پٹھانکوٹ قومی شاہراہ ور کھلا اک ٹرالہ سنگ اک کار ٹکرا گئی۔ یوہ حادثو سویرے تقریباً ساڈھے 7 بجے پیش آيو، جس غا نتیجہ مانہہ 2 افراد موقع ور ہی ہلاک ہو گیا۔ سانبہ پولیس موقع ور پُجی تے حادثہ غا شکار افراد نانہہ ضلع ہسپتال سانبہ پُجایو جت 2 افراد مُردہ آنیا قرار دتو گیو۔ اس سلسلہ مانہہ شناخت تے تحقیقات غی کا روائی شروع ہو گئی ہے۔

اس غے نال ہی خبراں غو یوہ بلیٹن ختم ہوؤ۔